

29 ta' Novembru, 1986

Imħallfin: -

**S.T.O. Carmelo Schembri LL.D. – President
Onor. Hugh Harding B.A., LL.D., F.S.A., F.R.Hist.S.
Onor. Carmelo A. Agius B.A., LL.D.**

Dott. Eddie Fenech Adami, Kap tal-Partit Nazzjonalista u għan-nom
u in rappreżentanza ta' l-istess Partit Nazzjonalista

versus

Il-Kummissarju tal-Pulizija u l-Onorevoli Prim Ministro

**Libertà ta' Assocjazzjoni – Libertà ta' Espressjoni –
Meeting Pubbliku – Persuna**

Rikors fejn gie allegat li rifut ta' permess għaż-żamm ta' ‘meeting’ kien jilledi d-drittijiet ta’ assocjazzjoni u ta’ espressjoni tar-rikorrenti. Il-Prim’ Awla tal-Qorti Zivili laqghet it-talbiet tar-rikorrent. Il-Qorti Kostituzzjonali kkonfermat.

Fil-kelma persuna, użata mill-Kostituzzjoni, hija inkluża wkoll enti morali. Partit politiku jgawdi d-dritt tal-libertà ta’ espressjoni u ta’ assocjazzjoni.

Il-Qorti irritteniet ukoll li l-irtirar mill-pulizija tal-permess biex jinżamm ‘meeting’ kien lesiv tad-drittijiet fundamentali ta’ espressjoni u ta’ assocjazzjoni.

Il-Qorti: -

Rat ir-rikors ippreżentat fil-Prim’ Awla tal-Qorti Ċivili fis-27

ta' Novembru, 1986, li bih Dottor Eddie Fenech Adami, Kap tal-Partit Nazzjonalista u għan-nom u in rappreżentanza ta' l-istess Partit Nazzjonalista wara li ppremetta illi fit-22 ta' Novembru, 1986, huwa ta' avviż skond il-ligi li l-Partit Nazzjonalista kien ser iżomm diversi "meetings" f'inhaw differenti ta' Malta, fosthom iż-Żejtun, nhar il-Hadd 30 ta' Novembru, 1986, fit-3.00 p.m.; illi fil-25 ta' Novembru, 1986, huwa ġie mgharraf mill-Pulizija illi ma kienx hemm oggezzjoni ghall-imsemmija "meetings" (Dok. A); illi b'riżultat ta' dan hu ta' pubblicità ghall- "mass meeting" fiziż-Żejtun fid-data msemmija; illi fis-26 ta' Novembru, 1986, l-Aġent Kummissarju Anthony Mifsud Tommasi, bl-approvazzjoni tal-Prim Ministro, għarrfu illi huwa kien qed jipprobixxih illi jżomm f'xi ħin "mass meetings" pubblici nhar il-Hadd, 30 ta' Novembru, 1986, fiziż-Żejtun, fil-Kottonera u f'Raphael Ġdid kif avżat minnek (Dok. B); illi dan id-divjet ta' l-intimati jikkostitwixxi ksur tal-libertà fundamentali ta' l-għaqda u assocjazzjoni (art. 43) u tal-libertà ta' espressjoni (art. 42) protetti mill-Kostituzzjoni ta' Malta billi l-ordni mhix raġonevolment rikjesta fl-interess ta' l-ordni pubbliku u mhux ġustifikabbli raġonevolment f'socjetà demokratika; talab li dik il-Qorti tagħmel dawk l-ordinijiet, toħrog dawk l-atti u tagħti dawk id-direttivi li tqis xierqa sabiex twettaq jew tiżgura t-twettiq tad-disposizzjonijiet ta' l-artikolu 42 u 43 tal-Kostituzzjoni ta' Malta, fosthom li tiddikjara lill-intimati hatja ta' ksur ta' l-istess disposizzjonijiet u tiddikjara l-ittra Dok. B nulla u bla ebda effett fil-ligi. Bl-ispejjeż;

Rat ir-risposta tal-Kummissarju tal-Pulizija u l-Onorevoli Prim Ministro pprezentata fit-28 ta' Novembru, 1986, li fiha qalu:

- Illi l-artikoli 42 u 43 tal-Kostituzzjoni ta' Malta

japplikaw biss għal persuni fiziċi, fil-waqt li r-rikors fl-ismijiet premessi huwa magħmul biss minn partit politiku;

Mingħajr preġudizzju għall-premess;

2. Illi l-projbizzjoni *de quo* hija ġustifikabbli raġonevolment f'soċjetà demokratika, u hija ntīza biex tevita inċidenti b'konsegnzi serji, u ġiet magħmula taht il-provvvedimenti ta' ligi li huwa meħtiega raġonevolment fl-interess ta' l-ordni pubbliku, u għalhekk ma hijiex inkonsistenti ma' l-artikoli 42 u 43 tal-Kostituzzjoni;

3. Illi l-artikolu 19 ta' l-Ordinanza dwar il-*Meetings* Pubblici, invokat mill-esponenti, mhux qed jiġi impunjat f'dawn il-proċeduri u ma jistax jitqies bħala disposizzjoni li m'hijiex billi dik **id-disposizzjoni** ma tipprobixx li jsir *meetings* jew dimostrazzjonijiet f'xi post partikolari jew f'aktar minn post wieħed partikolari;

4. Illi l-projbizzjoni *de quo* ma tirrigwardax lill-Onorevoli Dottor Eddie Fenech Adami personalment peress, li mhux huwa iżda l-Partit Nazzjonalista talab li jagħmel il-“*Mass Meeting*” *de quo*, u għalhekk huwa ma ġiex imfixkel milli jikkomunika idejat jew fit-tgawdija tal-libertà tiegħu ta' għaqda u assocjazzjoni pacifika;

Rat ir-risposta ulterjuri tat-28 ta' Novembru, 1986 illi fil-waqt illi żamm impreġudikat id-dritt tagħhom illi jappellaw mid-digriet li permezz tiegħu ġie korrett ir-rikors, huma jagħmlu referenza għall-argumenti riportati fir-risposta originali tagħhom b'rissposta għar-rikors kif korrett, u senjatamente għal dak irriportat fil-paragrafu (4) tar-risposta originali;

Rat l-atti kollha' tal-kawża u partikolarment il-verbal tat-28 ta' Novembru, 1986, li minnu jidher illi l-partijiet qablu dwar il-fatti kontenuti fl-ewwel erba' paragrafi tar-rikors u li però l-pubblicità għall-mass meeting fizi-Żejtun saret fis-26 ta' Novembru, 1986;

Rat is-sentenza ta' l-Onorabbi Prim' Awla tal-Qorti Ċivili tat-28 ta' Novembru, 1986, li biha ddecidiet il-kawża billi:

1. Ċahdet l-ecċeżżjonijiet ta' l-intimati;
2. Iddikjarat li l-ittra mibghuta lill-intimat Kummissarju tal-Pulizija fis-26 ta' Novembru, 1986, lis-Segretarju Ġenerali tal-Partit Nazzjonalista fuq imsemmija nulla u bla effett billi tikser id-disposizzjonijiet ta' l-artikolu 42 u 43 tal-Kostituzzjoni ta' Malta u b'hekk tqiegħed lir-rikorrent fl-istat li kien fis- qabel ma-l-istess ittra nkitbet; u
3. Ordnat li dikka s-sentenza jkollha esekuzzjoni immedjata u dan wara li kkunsidrat testwalment dan kollu li ġej:

“Illi l-fatti li taw lok għall-kawża preżentj huma dawn li ġejjin:

“Fit-22 ta' Novembru, 1986, l-Avukat Louis Galea Segretarju tal-Partit Nazzjonalista ta avviż lill-Kummissarju tal-Pulizija illi l-partit tiegħu kien sejjer iż-żomm *mass meeting* fit-30 ta' Novembru, 1986, f'wieħed mill-iblet u rħula ta' Malta u Ghawdex imniżżlin fil-lista minnu mibghuta; issemmew wieħed u erbgħin post fejn il-meeting seta' jsir”;

“Talba ta' din ix-xorta ssir mill-partiti politici bħala prattika

konswetudinarja”;

“Il-Malta Labour Party ta avviż lill-Kummissarju tal-Pulizija dwar *mass meeting* li kien propost li jinżamm Haż-Żebbuġ fil-ġurnata msemmija”;

“Għalhekk u peress illi ż-żewġ avviżi kienu jinkludu l-Haż-Żebbuġ, ittellghet il-polza u messet ix-xorti lill-Partit Nazzjonalista li jżomm il-meeting f’Haż-Żebbuġ”;

“Wara dana d-*Deputy Commissioner of Police* kkomunika mas-Segretarju tal-Parit Nazzjonalista biex jara jekk il-partit tiegħu kienx lest li jħalli l-Malta Labour Party iżomm il-meeting f’Haż-Żebbuġ u wara kommuniċiazzjoni mal-kap tal-partit Nazzjonalista dan fil-25 ta’ Novembru, 1986, aċċetta li l-meeting f’Haż-Żebbuġ isir mill-Malta Labour Party”;

Fil-25 ta’ Novembru, 1986, gie deċiż mill-Partit Nazzjonalista li l-*mass meeting* tat-30 ta’ Novembru, 1986, isir iż-Żejtun”;

“Dak in-nhar stess l-intimat Kummissarju tal-Pulizija b’ittra nforma lis-Segretarju tal-Partit Nazzjonalista illi ma kienx hemm ogħżejjoni għall-*meeting* avżat fil-postijiet imsemmija fil-lista annessa ma’ l-istess ittra, minn liema lista gie mħassar ir-Rahal ta’ Haż-Żebbuġ”;

“Fis-26 ta’ Novembru, 1986, beda għall-ewwel darba jithabbar fil-gazzetti illi l-Partit Nazzjonalista kien sejjer iżomm *mass meeting* fiż-Żejtun”;

“F’din l-istess ġurnata l--Agent Kummissarju tal-Pulizija

bagħat ittra oħra lis-Segretarju tal-Partit Nazzjonalista li kienet tgħid:

“Sinjur,

Nagħmel riferenza ghall-ittra tiegħu M/285/86 tal-25 ta' Novembru, 1986, u ninfurmawk illi bis-sahħha mogħtija lili bl-artikolu 19 ta' l-Ordinanza dwar il-meetings Pubblici Kap. 108 Ligħejiet ta' Malta u setgħat oħra taħt il-ligi qed jipprob bixxi li inti u/jew il-Partit tiegħek iżżommu f'xi ħin *mass meetings* pubblici nhar il-Hadd, 30 ta' Novembru, 1986, fizi-Żejtun, fil-Kottonera u f'Rahal Ģdid kif avżaati minnek”;

Fis-27 ta' Novembru, 1986, hāġet press release mid-Dipartiment ta' l-Informazzjoni li biha ġie mxandar li l-Kummissarju tal-Pulizija kien hassar il-mass meeting taż-Żejtun, il-press release ma semmiet xejn dwar il-projbizzjoni li kienet tolqot ukoll il-Kottonera u Rahal Ģdid”;

“Meta l-Àġent Kummissarju tal-Pulizija Anthony Mifsud Tommasi ra dana l-avviż huwa beda jqis l-implikazzjonijiet kollha li ż-żamma tal-meeting fizi-Żejtun setgħet iġġib. Difatti huwa xehed kif ġej:

“Dan l-avviż jiena qistu bhala stat ta' fatt eċċezzjonali. Hsibt hafna dwaru u mill-elf disa' mijha wieħed u sebghin 'l-hawn jien cert li qatt ma sar “*mass meeting*” tal-Partit Nazzjonalista fizi-Żejtun u jidħirli li lanqas qabel ma kien sar però fuq dana m'iniekk cert. Allura bdejt niżen is-sitwazzjoni, rajt li kien ser ikun hemm numru konsiderevoli ta' nies li rrid ngħid hawnhekk li incidentalment jiena fid-doveri tiegħi ta' Deputy Commissioner nattendi ghall-“*mass meetings*” kollha u kkunsidrajt l-

entužjażmu li jista' jiġi manifestat f'okkażjonijiet bħal dawn";

"Il-lokal partikolari taż-Żejtun stajt nantiċipa bħala stat ta' fatt illi kien se jkoll folla oħra numeruża illi fil-waqt illi folla jkun tkun qed tapprova minn ġertu affarrijiet, folla oħra trid tiddiżzapprova minnhom, waħda cċapċap u l-oħra tibbuwjha. F'dawn iċ-ċirkostanzi jiena nara li jkun hemm "area" li tissegħrega adegwatament iż-żewġ mases ta' folla ta' nies. Però aktar ma ħsibt fuq is-sitwazzjoni aktar ikkonvinċejt ruhi li dak li qed jaħseb li seta' jiġri, illi anke bl-aqwa interventi tal-pulizija ma kienx ser jirnexxielna li nwarrbu incidenti serji li skond jien jistgħu jkunu ta' żewġ kwalitajiet, u ċjoè waħda t-tfiegħ tal-ġebel li huwa diffiċċi tikkontrollah, f'dan il-każ trid tissubixxi biss għax ma tkunx tista' tilhqu, u tnejn, illi jekk il-folla tkun numeruża jkollok "clash" fiziku li jissuperak u fejn ikun hemm mozzjoni jkun hemm reazzjoni, b'konsegwenza ta' fermenti u ksur ikrah tal-"*"buon ordni"*". Allura kkonkludejt li d-dover primarju tiegħi kien illi nissalvagwardja l-ħajja u s-sahħha taċ-ċittadini u f'dan il-kuntest hassejt li kelli nkellem lill-Ministru tiegħi";

"Dak in-nhar stess, jiġifieri ngħid fis-sitta u għoxrin (26) ta' Novembru, semagħni u ta' approvazzjoni tiegħu biex jiena nkun nista' neżerċita l-poter li jagħtini l-artikolu 19 tal-Kapitolu 108 f'dan il-kuntest";

"L-Onorevoli l-Prim Ministro xehed kif sejjer jingħad:

"Jiena tajt awtorità lill-Kummissarju tal-Pulizija biex jipprobjibbixxi l-Mass Meeting li kien propost li jsir mill-Partit Nazzjonalista fit-30 ta' Novembru, fiz-Żejtun u estendejt din l-Awtorità ghall-Kottonera u r-Rahal Ġdid. Ir-raġuni ghaliex hadt din id-deċiżjoni ghaliex il-Pulizija, il-Kummissarju tal-

Pulizija, kien qall li għandu raġunijiet fondati sabiex jaħseb illi fizi-Żejtun kien ser ikun hemm ksur ta' l-ordni pubbliku u li kien se jkun impossibbli għaliex li l-pulizija jipprevenu dan il-ksur ta' l-ordni pubbliku u li huwa kien jaħseb li se jkun hemm konsegwenzi serji u incidenti serjissimi. Meta jien issikkajtu biex jirrifletti jekk l-affarijet kinux kif kien qiegħed jirrapportali huwa assigurani b'dan u jiena allura ġhidlu li l-“meeting” għandu jiġi pprojbit minkejja l-fatt illi l-“meeting” kien digħà nghata l-permess tiegħi, u dana għamiltu għaliex bejn l-ilment li jista' jkun hemm għar-risjut u l-projbizzjoni tal-“meeting” u anke kontestazzjoni ġudizzjarja u l-konsegwenzi u l-incidenti li setgħu jinqalghu, li fosthom jistgħu jkunu l-principju ta' incidenti ohra fi granet sussegwenti, hassejt li fl-interess tal-pajjiż u fl-interess ta' l-ordni pubbliku imma speċjalment biex nevita li jkun hemm korrimenti u danni fuq il-persuni kelli nieħu din id-deċiżjoni minkejja l-konsegwenzi kollha političi li stajt nipprevedi”;

“Nista’ nghid ukoll li din id-deċiżjoni hadtha mhux biss fuq dak li qall li l-Kummissarju imma wkoll fuq rapport li kont digħà irċevejt dwar it-tensiġi li kienet digħà qabdet numru ta' nies fizi-Żejtun ma' l-ahbar li kien imxandar li kien sejjer isir “meeting”;

“Ir-rikorrent l-Onorevoli Eddie Fenech Adami xehed ukoll illi sa fejn jaf huwa mass *meetings* tal-Partit Nazzjonalista fizi-Żejtun mill-1961 ’i hawn ma kinux saru. Huwa semma wkoll diversi okkażjonijiet ta’ *meetings* fl-inħawi ohra fejn ma kinux inqalghu incidenti ta’ nkwiex. Semma li fl-1975 kien sar *meeting* il-Kalkara fejn ġertu Carabott kien saq għal fuq in-nies u fejn jgħid ix-xhud il-pulizija ma kkontrollawx is-sitwazzjoni. Ir-rikorrent żied jgħid li passi kriminali ma ttiddu kontra din il-persuna”;

“L-Onorevoli Avukat Ugo Mifsud Bonnici xehed illi matul dina s-sena 1986 f’diversi *meetings* tal-Partit Nazzjonalista li saru l-Isla, Bormla, il-Kalkara, Haż-Żabbar, u Marsaxlokk u Wied il-Għajnejha ma nqalghu ebda incidenti ta’ riljev u ma kien hemm la ġlied, la korimenti u l-anqas tħiġi ta’ ġebel;

“Mix-xieħda jirriżulta ukoll illi fis-27 ta’ Novembru, 1986, daħlu d-Depot tliet *teleprinter messages* li originaw mill-Ġħassa taż-Żejtun u li kienu jgħidu li ghall-habta tat-8 p.m., l-Onorevoli Alex Cachia Zammit kien ġie aggredit minn persuni mhux magħrufa u li huwa sofra ġriehi ta’ natura ħafffa. Il-Messaġġi jsemmu wkoll li kien sar rapport illi għall-habta tad-9.30 p.m., kien hemm kommozżjoni hdejn il-każin tal-Partit Nazzjonalista u li saret xi ħsara fil-bibien tiegħu”;

“Dawna huma fil-qosor il-fatti tal-kawża”;

“Illi r-rikorrent qiegħed jilmenta illi d-divjet li jinżamm il-*mass meeting* mill-Partit Nazzjonalista jikkostitwixxi ksur tal-libertà fundamentali ta’ għaqda u assocjazzjoni u dik ta’ espressjoni msemmijin fl-artikoli 43(1) u 42(1) tal-Kostituzzjoni ta’ Malta rispettivament”;

“F’dawn id-disposizzjonijiet hemm ipprovdut kif ġej:

43(1) Hlief bil-kunsens tiegħu stess jew bħala dixxiplina tal-ġenituri hadd ma għandu jiġi mfixkel fit-tgawdija tal-libertà tiegħu ta’ għaqda u assocjazzjoni paċċifika, jigifieri, id-dritt tiegħu li jingħaqad paċċifikament u liberament u jassocja ma’ persuni oħra u b’mod partikolari li jifforma jew jappartjeni lil *trade union* jew *unions* jew assocjazzjonijiet oħra għall-protezzjoni ta’ l-interessi tiegħu;

42(1) Hlief bil-kunsens tiegħu stess jew bħala dixxiplina tal-ġenituri, hadd ma għandu jiġi mfixkel fit-tgawdija tal-libertà tiegħu ta' espressjoni, magħduda libertà li jkollu fehmiet mingħajr indħil, libertà li jirċievi idejat u tagħrif mingħajr indħil, libertà li jikkomunika idejat u tagħrif mingħajr indħil (kemm jekk il-komunikazzjoni tkun lill-pubbliku in-ġenerali jew lil xi persuna jew klassi ta' persuni) u libertà minn indħil dwar il-korrispondenza tiegħu”;

“Dawna ż-żewġ drittijiet juru ruħhom b'mod l-iżjed enfatiku meta jinżamm xi *meeting* fil-pubbliku u għalhekk iċ-ċahda li jinżamm il-meeting hija fiha nnifisha ċaħda tad-drittijiet, u tibqa' kkonsiderata li qiegħda tikser id-disposizzjonijiet imsemmija tal-Kostituzzjoni sakemm ma jīgħix ippruvat illi hija għiet *magħmula* (fost hwejjeg oħra);

1. Skond l-awtorità ta' xi ligi;

2. Safejn dik il-ligi tagħmel provvediment meħtieg raġonevolment fl-interess ta' (fost oħrajn) ordni pubbliku, u;

3. Hlief safejn dik iċ-ċahda magħmula skond l-awtorità ta' dak il-provvediment ma tkunx murija li ma tkunx ġustifikabbli raġonevolment f'soċjetà demokratika”;

“Jekk jiġifieri, il-parti li għandha l-oneru tipprova illi ċ-ċahda ta' tiksirx id-disposizzjonijiet tal-Kostituzzjoni ta' Malta, ma jirnexx ilhiex tikkonvinċi lill-Qrati illi għandha l-attributi li għadhom kemm issemmew, il-Qorti, ikollha, ta' bil-fors tippronuncjaha bħala att li jikser il-Kostituzzjoni”;

“F’ dan il-każ l-intimati jsostnu illi l-projbizzjoni li saret bl-ittra tas-26 ta’ Novembru, 1986, għandha dawn l-attributi ġħaliex:

1. L-ordni ħarġet mill-Kummissarju tal-Pulizija l-awtorità kompetenti, wara li kelli l-approvazzjoni tal-Ministru responsabbli ghall-Pulizija (il-Prim Ministr), għar-ragunijiet ta’ ordni pubbliku u, ġħaliex;
2. Ordni bhal din, fiċ-ċirkostanzi ravviżati minnhom hija ġustifikabbli raġonevolment f’socijetà demokratika”;

“Issa huwa minnu illi fl-artikolu 19(1) ta’ l-Ordinanza dwar il-Meetings Pubblici (Kap. 108 tal-Ligijiet ta’ Malta) l-Kummissarju tal-Pulizija, bl-approvazzjoni tal-Prim Minisru, għandu s-setgħa jipprobixxi *meeting* pubbliku li tiegħu jkun ingħata avviż (kif sar f’dan il-każ skond l-art. 3 ta’ l-istess ligi, purkè dana jsir għal ragunijiet ta’ ordni pubbliku; però m’huwiex biżżejjed illi l-Kummissarju tal-Pulizija, kif ukoll il-Prim Ministru, jkunu persważi, u ġenwinament hekk, illi fil-fatt hemm dawn r-ragunijiet ta’ ordni pubbliku, jeħtieg ukoll li jiġi ppruvat quddiem il-Qrati illi verament hemm dawn ir-ragunijiet. (Ara f’dan is-sens Pulizija vs G. Camilleri, Qorti Kostituzzjonal tal-Maestà r-Reġina, 23-4-1965 u Calleja vs Balzan, Qorti ta’ l-Appell, 29-6-1976). M’huwiex biżżejjed li jkun hekk dak li mmotiva lill-Kummissarju tal-Pulizija u lill-Onor. Prim Ministru li approva li tinhareg il-projbizzjoni u čjoè l-apprensjoni li jekk jithalla li jsir il-meeting kien sejjer ikun hemm ksur ta’ l-ordni pubbliku li jiġib miegħu kkonsegwenzi serji u incidenti serjissimi u li għaliex il-Pulizija ma setgħux jipprevjenu, jeħtieg ukoll li jiġu murija bil-provi illi dana l-perikolu ta’ ksur ta’ ordni pubbliku kien hemm, li l-perikolu kien imminenti u li ma jistax jiġi b’ebda

mod evitat. Jekk dina l-prova tiġi nieqsa, it-tnejħija tad-drittijiet u libertajiet fuq imsemmija ma tistax tiġi ppronunzjata bħala waħda li raġonevolment saret fl-interess ta' l-ordni pubbliku. U fil-sehma tal-Qorti r-raġunijiet miġjuba 'l quddiem mill-Kummissarju tal-Pulizija ma jwasslux biex juru li kien hemm kawża suffiċjenti biex jiġi rtirat il-permess li jinżamm il-meeting”;

“Darba huwa hekk il-Qorti ma għandhiex għalfejn tidħol f-aspetti oħra tal-kostituzzjonalità ta' l-agħir tal-Kummissarju tal-Pulizija fuq imsemmi”;

“Il-Qorti, fil-hin li żżomm quddiem ghajnejha l-preokkupazzjoni ta' l-awtoritajiet ikkonċernati u x-xewqa tagħhom li jiġu skansati incidenti serji f'pajjiżna, ma tistax tinsa li aħna nies li nuru tolleranza għal xulxin, ċivilizzati biżżejjed sabiex niżguraw li haddieħor għandu jkun liberu li jiltaqa' u jitkellem avvolja dak li jista' jingħad ma jkun jinżel xejn għal widnejna, u min-naha l-oħra niżguraw ukoll li fil-laqgħat tagħna pubblici jew privati, x'ikunu, jithallew mhux mittieħsa d-drittijiet u libertajiet ta' l-haddieħor. Jekk hemm xi biża' li jkun hemm xi wħud li jimminaċċaw dawna d-drittijiet u libertajiet li m'humiex biss drittijiet u libertajiet affermati fil-karta tal-Kostituzzjoni, imma jeżistu qabel kollex fl-essenza stess tal-bniedem, ikun id-dmir ta' l-awtorità responsabbi għaż-żamma tas-sigurtà pubblika u ta' l-ordni pubbliku, li tara li l-minaċċja tiġi mxejna bl-użu tal-mezzi kollha disponibbli għaliha, imma qatt billi xxejjen l-istess drittijiet u libertajiet li jkun hekk illegalment minaċċati”;

“Dwar l-ewwel eċċeżzjoni ta' l-intimati illi l-Qrati tagħna għa kellhom opportunità jippronunzjaw ruħħom almenu f'żewġ

okkażjonijiet oħra fis-sens li l-art. 42 u 43 tal-Kostituzzjoni ma japplikawx biss għal persuni fiziċi, (ara kontra *Church of Scientology vs United Kingdom*, dec. 17-12-68 li ma ġietx segwita u li kienet ikkritikata minn diversi awturi). Dina l-Qorti ma tarax ghaliex għandha tiddipartixxi mill-konklużjonijiet għà milhuqa u għalhekk il-Qorti m'għandhiex takkolji l-istess ecċeazzjoni”;

“Ikkunsidrat dwar ir-raba’ ecċeazzjoni ta’ l-intimati illi fl-avviż mogħti taħt l-art. 3 ta’ l-Ordinanza dwar il-Meetings Pubblici ngħata sabiex fil-meeting jitkeilmu l-mexxejja tal-Partit fosthom ir-rikorrent li tiegħu huwa Kap u għalhekk il-projbizzjoni tal-meeting fuq imsemmija tolqot ukoll direttament lilu”;

“L-ecċeazzjoni għalhekk għandha tīgħi miċħuda”;

Rat ir-risposta ta’ l-appell tal-Kummissarju tal-Pulizija u ta’ l-Onorevoli Prim Ministro li permezz tiegħu talbu lil din il-Qorti qabel xejn tirrevoka dik il-parti tas-sentenza appellata fejn gie ornat illi dik is-sentenza jkollha esekuzzjoni immedjata u wara tgħaddi biex tirrevoka l-kumplament ta’ l-istess sentenza billi tilqa’ l-ecċeazzjonijiet kollha ta’ l-intimati appellanti u tiċħad it-talbiet kollha ta’ l-appellati, inkluża dik fejn intalbet il-korrezzjoni tar-rikors originali, bl-ispejjeż taż-żewġ istanzi kontra l-appellati;

Rat ir-risposta ta’ l-appell ta’ Dottor Eddie Fenech Adami *proprio et nomine* li permezz tagħha ssottometta illi l-appell għandu jiġi miċħud u s-sentenza kkonfermata u dan mingħajr preġudizzju għall-kwistjoni jekk l-appell giex ipprezentat fit-terminu;

Rat l-atti kollha rilevanti u opportuni;

Semghet it-trattazzjoni ta' l-Appell;

Ikkunsidrat:

Fl-ewwel lok il-Qorti tirrileva li ghalkemm fir-risposta ta' l-appell jingħad “mingħajr preġudizzju ghall-kwistjoni jekk l-appell ġiex ippreżentat fit-terminu” fil-fatt fit-trattazzjoni ta' l-appell ma saru ebda sottomissjonijiet f'dan ir-rigward u ma sar ebda aċċenn fis-sens li l-appell seta' kien tardiv, haġa li wara kolloq lanqas tirriżulta mill-atti;

L-appellanti jibdew biex jappellaw mid-digriet ta' l-ewwel Onorabbi Qorti li bih wara talba “*ad hoc*” “*seduta stante*” tar-rikorrent awtorizzat korrezzjoni fir-rikors promotorju tal-ġudizzju;

Ir-rikorrent kien talab li fir-rikors promotorju tal-ġudizzju ssir korrezzjoni fis-sens illi l-kelma “*nomine*” kull fejn tirrikorri tigi sostitwita bil-kliem “fil-kwalitajiet tiegħu premessa”;

Dr. A. Borg Barhet ghall-intimati oppona ruħu għal din il-korrezzjoni mitluba għax sostna li fil-fatt tīgi qed tbiddel is-sentenza tal-proċeduri u mhux tikkoreġihom;

L-ewwel Qorti bid-digriet in eżami laqgħet it-talba u ordnat in-notifika immedjata tar-rikors kif emendat u tat lill-intimati żmien hmistax (15)-il minuta biex ikunu jistgħu jirrispondu jekk hemm lok għar-rikors kif emendat;

L-appellanti qegħdin isostnu illi l-ewwel Qorti ma kinitx

korretta meta awtorizzat il-korrerzzjoni tar-rikors b'mod illi dak li sar minn persuna waħda, u čjoè Dottor Eddie Fenech Adami *nomine*, bil-korrezzjoni sar daqs li kieku kien magħmul minn żewġ persuni distinti u separati čjoè Dottor Eddie Fenech Adami f'ismu proprju kif ukoll nomine. Din il-korrezzjoni, čjoè skond l-appellanti, kellha l-effett li daħlet fil-kawża persuni kompletament estraneji ghaliha, mhux bil-proċeduri normalment u legalment possibbli, čjoè permess ta' semplice korrezzjoni. Il-korrezzjonijiet li jistgħu jsiru skond il-ligi tagħna, ikomplu l-appellanti, m'humiex intiżi għal dan l-iskop u għalhekk il-persuna ta' l-appellat Dottor Eddie Fenech Adami kellha tinħareg mill-kawża għax kompletament estraneja għar-rikors promotorju tal-ġudizzju;

Din il-Qorti, wara li ġasbet fuq is-sottomissjonijiet magħmula fir-rigward ta' din l-ewwel parti ta' l-appell hija tal-fehma illi dan l-aggravju huwa infondat fil-fatt u fid-dritt;

Infatti, jirriżulta bħala fatt illi qabel ma effettivament kienet ġiet il-kawża għas-smiġħ quddiem l-ewwel Qorti r-rikors kien digħi f'isem Dottor Eddie Fenech Adami bħala Kap tal-Partit Nazzjonalista kif ukoll għan-nom u in rappresentanza ta' l-istess partit. Infatti l-okkju tar-rikors promotorju kien u baqa’;

“Dottor Eddie Fenech Adami Kap tal-Partit Nazzjonalista u in rappresentanza ta' l-istess Partit Nazzjonalista vs Il-Kummissarju tal-Pulizija u l-Onorevoli Prim Ministru” (sottolinear tal-Qorti);

Meta għalhekk, effettivament ġiet awtorizzata l-korrezzjoni tar-rikors billi flok il-kelma “*nomine*” jdaħlu l-kiem “fil-kwalitajiet tiegħu premessa” l-ewwel Qorti kienet merament

qiegħda tikkoreġi żball ovvju konsistenti filli r-rikors ġie ppreżżentat f'isem Dottor Fenech Adami *nomine* mentri mill-okku hu ovvju li kien intenzjonat li jkun f'ismu bhala Kap tal-Partit Nazzjonalista u inoltre għan-nom u in rappresentanza ta' l-istess Partit;

Minħabba dan din il-Qorti hija tal-fehma illi l-awtorizzazzjoni tal-korrezzjoni mitluba la biddlet fis-sostanza l-azzjoni u lanqas l-eċċeżżjoni, għax essenzjalment kien evidenti m'ill-ewwel li l-kawża kienet ġiet promossa minn “Dottor Fenech Adami Kap tal-Partit Nazzjonalista u għan-nom u in rappresentanza tal-Partit Nazzjonalista;

Din il-korrezzjoni għalhekk saret fit-termini ta' l-artikolu 175(1) tal-Kap. 15 li fost hwejjeg oħra jawtorizza l-korrezzjoni fl-isem tal-partijiet jew fil-kwalità li fiha jidhru;

Din il-parti ta' l-appell għalhekk mhix qed tiġi milquġha;

Ikkunsidrat:

L-appellant appellaw ukoll minn dik il-parti tas-sentenza li ċahdet l-eċċeżżjoni tagħhom illi d-drittijiet salvagwardati bl-artikoli 42 u 43 tal-Kostituzzjoni jappartjenu biss għal persuni fiziċċi;

F'dan ir-rigward il-Qorti tibda biex tirrileva li l-artikolu 33 tal-Kostituzzjoni jibda bil-kliem, “Billi kull **persuna** f’Malta hija intitolata għad-drittijiet u libertajiet fundamentali ta’ l-individwu.....”;

Il-kelma persuna hija definita fl-Att ta’ l-1975 dwar l-

Interpretazzjoni fl-artikolu 4(d) fejn jingħad li “l-espressjoni “persuna” tinkludi għaqda jew korp iehor ta’ persuni, sew jekk dik l-għaqda jew dak il-korp ikunu persuna ġuridika jew jekk le”, u dan dejjem kemm-il darba ma jkunx jidher ħsieb kuntrarju. Din id-definizzjoni tapplika wkoll għall-Kostituzzjoni skond it-termini ta’ l-artikolu 126(14) tal-Kostituzzjoni;

It-terminu “persuna” għalhekk huwa evidenti iżjed ampu mit-terminu “individwu” u l-kliem imsemmi ta’ l-artikolu 33 tal-Kostituzzjoni juri li l-legislatur ried li jaġhti lit-terminu ampu ta’ “persuna” d-drittijiet li kienu qed jiġu mogħtija lill-individwu;

S'intendì hemm drittijiet li jattaljaw ma’ persuna fiżika aktar milli ma’ għaqda jew korp ta’ persuni anzi li diffiċilment wieħed jista’ jirrikonciljahom mal-kunċett ta’ għaqda jew korp ta’ persuni u għalhekk il-kliem ta’ l-imsemmi artikolu 4 ta’ l-Att ta’ 1-1975 “kemm-il darba ma jkunx jidher ħsieb kuntrarju”. Id-drittijiet protetti bl-artikoli 42 u 43 tal-Kostituzzjoni jattaljaw ruhhom perfettament kemm għal persuni fiżi u kemm għal persuni morali. Mhux verosimili li qatt setgħet kienet l-intenzjoni ta’ protezzjoni tal-libertà ta’ espressjoni u ta’ protezzjoni ta’ għaqda u ta’ assoċjazzjoni lill-individwu jċahħadhom lill-organizzazzjonijiet li jinħolqu apposta biex jiġu assikurati aħjar dawn id-drittijiet u protezzjoni;

Apparti minn dak li digħi għie rrilevat b'riferenza għall-artikolu 33 tal-Kostituzzjoni forsi l-aktar argument qawwi johrog mill-artikolu 43(3) li jghid li għall-finijiet ta’ dak l-istess artikolu “kull disposizzjoni f’xi ligi li tipprojbixxi li jsiru meetings jew dimostrazzjonijiet pubblici f’xi belt jew rahal partikolari għandha titqies li hi disposizzjoni li m’hiġiex ragonevolment ġustifikabbli

f'socjetà demokratika”;

Dina l-Qorti ma tifhimx bl-aktar mod assolut kif raġonevolment jista' jingħad li dan is-sub-artikolu jipprotegi d-dritt ta' individwu li jrid iżomm *meeting* jew dimostrazzjoni pubblika mentri din il-protezzjoni mhix estiża għal per eżempju, partit politiku jew *trade union*. Ma tifhimx ukoll kif jista' jiġi konċess li l-individwu għandu fit-terminu tas-sub-artikolu (1) ta' l-artikolu 42 id-dritt tal-protezzjoni tal-libertà ta' espressjoni konsistenti *inter alia* fid-dritt li jikkomunika idejat u tagħrif minnha jidher indħil iżda partit politiku jew *trade union* m'għandhiex jew tista' tiġi mċaħħda minn dritt bħal dan;

Huwa evidenti għalhekk li l-artikolu 49 u 43 qegħdin jirriferixxu meta jużaw il-kelma “*Hadd*” għal kull persuna kif interpretata mill-Att ta' l-1975 dwar l-Interpretazzjoni applikabbli għall-Kostituzzjoni;

Ikkunsidrat dwar il-mertu;

Kif jirriżulta mill-provi, fil-25 ta' Novembru, 1986, il-Kummissarju tal-Pulizija informa lill-Partit Nazzjonalista li ma kienx hemm ogħejżżi għall-meetings imsemmija fil-postijiet indikati *fil-lista annessa* ma' l-avviż ta' l-istess Partit tat-22 ta' Novembru, 1986 (Dok. B). F'din il-lista kienu inkluži z-Żejtun, Bormla, l-Isla, il-Birgu u Raħal Ġdid;

B'ittra oħra, però, tas-26 ta' Novembru, 1986, (Dok. A) l-Aġent Kummissarju tal-Pulizija informa lill-Partit Nazzjonalista li kien qiegħed jipprobixxi li jinżammu meetings pubblici fit-30 ta' Novembru, 1986, fiż-Żejtun, fil-Kottonera u Raħal Ġdid, kif avżati minnu u dan fit-terminu ta' l-artikolu 19 tal-Kap. 108;

Skond dan l-imsemmi artikolu l-Kummissarju tal-Pulizija jista' bl-approvazzjoni tal-Ministru responsabbi ghall-Pulizija, għal raġunijiet ta' ordni pubbliku, jipprob bixxi meeting pubbliku li tiegħu ikun ingħata avviż skond l-artikolu 3 ta' l-istess Kap. 108. Fil-każ in eżami, għalhekk, il-piż tal-prova dwar l-eżistenza ta' l-imsemmija raġunijiet ta' Ordni Pubbliku kien mixhut fuq min, wara li approva, irtira dik l-approvazzjoni tiegħu;

Hawnhekk għandu jiġi rrilevat mill-ewwel li mhux il-każ li r-rirkorrent kellu fl-ewwel lok jipproċedi għad-dikjarazzjoni tan-nullità ta' l-imsemmi artikolu 19 tal-Kap. 108 kif qeqħdin jippretendu l-intimati appellanti, billi dak li qed jiġi attakkat u li għaliex qiegħed jintalab ir-rimedju Kostituzzjonali huwa l-agħir ta' l-intimati, li wara li nghata l-kunsens opportun, dana ġie irtirat;

Il-Qorti tibda biex tghid li ma jista' jkollha u fil-fatt ma għandha l-ebda dubju li l-intimati appellanti aġixxew *in perfetta buona fede* u tifhem il-preokkupazzjoni tagħhom kif spjegata fix-xieħda rispettiva ta' kull wieħed minnhom;

Mill-banda l-ohra, però l-Qorti hija marbuta bit-termini tal-Kostituzzjoni li tagħmel eċċezzjoni għad-drittijiet fundamentali ta' libertà ta' espressjoni u ta' għaqda u assocjazzjoni – żewġ drittijiet li dwarhom din il-Qorti kif jidher mis-sentenza tagħha (diversament kostitwita b'ħames Imħallfin) tat-23 ta' April, 1965 fuq sottomissjoni ta' Dr. Anton Buttigieg li qablet magħha, qalet li “l-libertà ta' l-espressjoni tikkompenetra ruħha ma' l-ohra ta' l-assemblea” – f'każ ta' xi haġa magħmula taħt l-awtorità ta' xi ligi in kwantu dik il-liġi tagħmel provvediment raġonevolment meħtieġ, *inter alia*, fl-interess ta' l-ordni pubbliku, u li jkun raġonevolment ġustifikabbli f'soċjetà

demokratika;

Fil-kaž in eżami l-Qorti eżaminat bir-reqqa l-provi prodotti u ma tistax tasal għal konklużjoni ohra ġlied dik li waslet għaliha l-ewwel Qorti meta qalet li “r-raġunijiet miġjuba ‘i quddiem mill-Kummissarju tal-Pulizija ma jwasslux biex juru li kien hemm kawża suffiċċenti biex jiġi irtirat il-permess li jinżamm il-meeting”;

Kif ġie rritenut fil-kawża “*Cox vs New Hampshire (1941) 312 U.S. 569*” “*Civil liberties, as guaranteed by the Constitution, imply the existence of an organized society maintaining public order without which liberty itself would be lost in the excess of unrestrained abuses.....*”;

Il-Qorti m'għandhiex dubju li s-socjetà Maltija hija bizzejjed organizzata biex tassikura l-eżercizzju tad-drittijiet fundamentali tal-membri tagħha billi timpedixxi l-abbużi ta’ min illegalment jipprova johroq dawk id-drittijiet;

Dwar ir-raba’ ecċeżzjoni ta’ l-intimati huwa veru li l-avviż għall-meeting ma ġiex mogħti minn Dottor Eddie Fenech Adami u r-revoka tal-permess ma ġietx ikkommunikata lilu, iżda daqstant iehor huwa veru li jekk din ir-revoka tilledi d-dritt tal-Partit li kien ser iżomm il-meeting, tilledi wkoll id-dritt ta’ min kien ser jieħu parti fl-istess meeting, fosthom ir-rirkorrent Kap tal-Partit li kif jidher mid-deposizzjoni tiegħu kien se jitkellem fil-meeting;

Fl-ahħarnett peress li din il-Qorti sejra tikkonferma s-sentenza appellata m’hemmx lok li tiġi kkunsidrata t-talba ta’ l-appellat għar-revoka ta’ dik il-parti tas-sentenza li ornat l-

esekuzzjoni immedjata ta' l-istess sentenza;

Għal dawn il-motivi għalhekk tiddeċidi billi tiċħad l-appell u tikkonferma s-sentenza appellata. Fiċ-ċirkostanzi tal-każ l-ispejjeż ta' din l-istanza jibqgħu bla taxxa bejn il-kontendenti.
